

தேவஇயல்

புதிய ஏற்பாட்டில் தேவனுக்காக பெயர்கள்

a. 'தியோஸ்'- தேவன் (Theos-GOD). தேவன் என்பது புதிய ஏற்பாட்டில் தேவனுக்காக அடிக்கடி பயன்படுத்தப்பட்ட ஒரு பதம் ஆகும். மற்றும் கிரேக்க மொழிபெயர்ப்பான 'செப்த்துவஸிந்தில்' 'ஏலோஹிம்' என்ற பதத்தை 'தியோஸ்' என்றே மொழி பெயர்த்தனர். இந்த 'தியோஸ்' என்பது ஒரே மெய்யான தேவனை குறிக்கிறது. இருப்பினும் சில சமயங்களில் இது பிற மதத்தினரின் தேவர்களை குறிக்கவும் பயன்படுத்தப்பட்டிருக்கிறது. மேலும் இது 2 கொரிந்தியர் 4:4 இல் 'பிசாசுக்கும்', பிலிபியர் 3:19இல் 'சிறின்ப ஆளுகைக்கும்' பயன்படுத்தப்பட்டிருக்கிறது. மிகவும் முக்கியமாக கிறிஸ்துவானவர் அப்போஸ்தலனாகிய யோவானாலும், பவுலாலும் 'தியோஸ்' ஆக குறிப்பிடப்பட்டு இருக்கிறார் (ரோமர் 9:5; யோவான் 1:1,18; 20:28; தீத்து 2:13; 1 யோவான் 5:20). தோமா இயேசுவை 'தியோஸ்' மற்றும் 'குரியோஸ்' என்ற இரு பதங்களிலும் குறிப்பிடுகிறார் (யோவான் 20:28).

இந்த 'தியோஸ்' (GOD) என்ற பதத்தின் பயன்பாடானது மெய்யான தேவனை பற்றிய அனைக முக்கியமான உண்மைகளை வெளிப்படுத்துகிறது.

- அவர் ஒருவர் மட்டுமே மெய்யான தேவனாயிருக்கிறார் (மத் 23:9; ரோமர் 3:30; 1 கொரி 8:4, 6; கலாத்தியர் 3:20; 1 தீமோத்தேயு 2:5; யாக்கோபு 2:19)
- அவர் தனித்தன்மையுள்ள தேவனாயிருக்கிறார் (1 தீமோ 1:17; யோவான் 17:3; வெளி 15:4; ரோமர் 16:27)
- அவர் எல்லை இல்லாதவராக இருக்கிறார் (அப் 17:24; எபிரேயர் 3:4; வெளி 10:6)
- அவர் இரட்சகராக இருக்கிறார் (1 தீமோ 1:1; 2:3; 4:10; தீத்து 1:3; 2:13; 3:4)

'குரியோஸ்' - (LORD) கர்த்தர். 'குரியோஸ்' என்கிற பதமானது புதிய ஏற்பாட்டில் 717 முறை வருகிறது. அதில் பெரும்பான்மையாக லூக்கா இந்த பதத்தை 210 முறையும், பவுல் 275 முறையும் குறிப்பிடுகிறார்கள். இந்த வார்த்தை அதிகாரத்தையும் உச்ச உயர் நிலையையும் அல்லது மேலாதிக்கத்தையும் வலியுறுத்துகிறது. இது யோவான் 4:11 இன்படி 'ஆண்டவர்' என்றும், லூக்கா 19:33 இன்படி 'உரிமைதாரர்' என்றும், கொலோ 3:22 இன்படி 'எஜமான்' என்றும், 1 கொரிந்தியர் 8:5 இன்படி 'அந்நிய கர்த்தாக்கள்' என்றும், '1 பேதுரு 3:6 இன்படி 'புருஷர்கள்' என்றும் பொருள்கொள்ளப்படுகிறது. 'குரியோஸ்' என்ற பதமானது தேவனுக்காக பயன்படுத்தப்படும்போது அது குறிப்பாக அவருடைய சிருஷ்டிப்புத்துவத்தையும், வரலாற்றில் அவருடைய வல்லமை வெளிப்பட்டதையும் அண்டசராசரத்தின்மேலுள்ள அவருடைய ஆளுகையையும் வெளிப்படுத்துகிறது. முக்கியமாக கிறிஸ்துவானவர் இந்த பூமியில் வாழ்ந்தபோது 'குரியோஸ்' என்று குறிப்பிடப்பட்டார். மத்தேயு 8:6 இன்படி 'ரபீ' அல்லது 'ஆண்டவர்' என்று அழைக்கப்பட்டார். மேலும் கிறிஸ்து அப் 2:36; பிலிபியர் 2:11 இன்படி 'ஆண்டவர்' என்றும் கர்த்தர் என்றும் குறிப்பிடப்படுகிறார். ரோமர் 10:9 இன்படி ஒரு யூதன் வெளியரங்கமாய் இயேசுவை 'கர்த்தர்' என்று அறிக்கையிட்டபோது இயேசு தெய்வீகமும், தெய்வீகப்பண்புகளும் உடையவர் என்பதை புரிந்துகொண்டிருப்பான்.

b. டெஸ்போட்ஸ் - மாஸ்டர் (எஜமான்) - இந்த 'டெஸ்போட்ஸ்' என்ற பதமானது உரிமைத்துவத்தை அல்லது உரிமையின் கருத்தைக் குறிக்கிறது. லூக்கா 2:29 இன்படி சமியோன் தன் ஜெபத்தில் தேவனை 'டெஸ்போட்' என்று குறிப்பிடுகிறார். பேதுருவும் அவரோடு இருந்தவர்களும் தேவனுக்கு இந்த பெயரை பயன்படுத்தினார்கள் (அப் 4:24). இரத்த சாட்சிகளாக மரித்தவர்களின் ஆத்துமாக்களும் தேவனுக்கு இந்த பெயரை பயன்படுத்தினார்கள் (வெளி 6:10).

- இரு முறை இயேசு கிறிஸ்து 'டெஸ்போட்ஸ்' என்று குறிப்பிடப்பட்டு இருக்கிறார் (2 பேதுரு 2:1; யூதா 4).

C. பிதா - புதிய ஏற்பாட்டின் தனித்துவமான வெளிப்பாடுகளில் ஒன்று, தேவன் தனிநபர்களின் பிதா என்பதாகும். பழைய ஏற்பாட்டில் தேவனுக்கு 'பிதா' என்கிற பயன்பாடு 15 முறைகள் மட்டுமே உபயோகப்படுத்தப்பட்டுள்ளது. ஆனால் புதிய ஏற்பாட்டில் 245 முறைகள் உபயோகப்படுத்தப்பட்டுள்ளது. பிதாவாக அவர் தம்முடைய பிள்ளைகளாகிய நமக்கு கிருபையையும் சமாதானத்தையும் (எபேசியர் 1:2; 1 தெச 1:1); நல்ல ஈவுகளையும் (யாக்கோபு 1:17); சத்தியத்தில் நடக்க கட்டளைகளையும் (2 யோவான் 4) கொடுக்கின்றார். நாமும் ஜெபங்களில் தேவனை பிதாவாக குறிப்பிடுகின்றோம் (எபே 2:18; 1 தெச 3:11). பெரும்பாலும் பெயரானது அவரின் சில பண்புகளை வெளிப்படுத்துவதாக இருக்கிறது.

- i. 'பிதா' என்ற வார்த்தை பழைய ஏற்பாட்டில் தேவன் 'இஸ்ரவேலின் தந்தை' என்ற உறவைக் காட்ட பயன்படுத்தப்பட்டுள்ளது (உபா 32: 6; சங் 2: 7; 68: 5; 89:26; ஏசா 63:16)
- ii. அவர் ஜீவனுள்ள எல்லாவற்றிற்கும் பிதாவாக இருந்து பராமரிக்கிறார்.
 - தாவரங்களுக்கான பராமரிப்பு (சங் 104: 14, 16).
 - விலங்குகள்மீது பராமரிப்பு - (இயற்கை) சங் 104: 14,18,21,27
 - வானிலை பராமரிப்பு (சங் 135: 6, 7; 147: 8, 16-18).
 - பருவத்திற்கான பராமரிப்பு (ஆதி 8:22; அப்போஸ்தலர் 14:17)
- iii. திரித்துவத்தின் 2வது நபரான இயேசு கிறிஸ்துவுடனான உறவை வெளிப்படுத்த இந்த வார்த்தை பயன்படுத்தப்படுகிறது. கர்த்தராகிய இயேசு கிறிஸ்துவின் பூமிக்குரிய ஊழியத்தின்போது வேறு எந்த விஷயத்தையும் விட தனது பிதாவைப் பற்றி அதிகம் பேசினார். நான்கு சவிசேஷங்களில் பிதா என்ற சொல் 189 முறை தோன்றியது. மத்தேயு - 44 முறை, மாற்கு 4 - முறை, லூக்கா - 17 முறை, யோவான் - 124 முறை.
 - பிதா தன் குமாரனை அனுப்பினார் (யோவான் 20:21; 6:57; 8:18; கலா 4: 4; 1 யோவான் 4:14).
 - தேவதூதர்கள் குமாரனை வணங்கும்படி பிதா கட்டளையிடுகிறார். (எபி 1: 6)
 - குமாரனை பிதாவாகிய தேவன் முத்திரித்திருக்கிறார். (யோவான் 6:27).
 - பிதா குமாரனை கனப்படுத்தினார் (யோவான் 8:54).
 - பிதா குமாரனுக்கு சாட்சியாக இருக்கிறார். (யோவான் 8:18).
 - பிதா குமாரனை நேசிக்கிறார். (யோவான் 10:17)
 - பிதா குமாரனை மகிமைப்படுத்தினார் (யோவான் 17: 1,5) (யோவான் 12: 27,28)
 - பிதா குமாரனை நினைத்தார் (யோவான் 8:28)
 - பிதா குமாரனை அபிஷேகம் செய்தார். (லூக்கா 4: 16-21)
 - பிதா குமாரனை மகிழ்வித்தார் (மத் 3:17; 17: 5; II பேது 1:17)
 - பிதா குமாரனுக்கு செவிசாய்த்தார் (யோவான் 11: 41,42; 12: 27,28; மத் 26: 52,53.)
 - பிதா குமாரனை பலியாக வழங்கினார் (ரோமர் 8:32)
 - குமாரன் பிதாவை திருப்திப்படுத்தினார் (யோவான் 8:29)
 - பிதா குமாரனை எழுப்பினார் (கலா 1: 1; எபே 1:20)
 - பிதா குமாரனை அறிவுறுத்தினார் (பிலிப் 1: 9-11)
 - பிதா குமாரனை திருச்சபையின் தலைவராக்கினார். (எபே 1:22)
 - பிதா குமாரனுக்கு நியாயத்தீர்ப்பு செய்யும் அதிகாரத்தை கொடுத்தார் (யோவான் 5: 22,27).

- iv. எல்லா விசுவாசிகளுக்கும் அவர் பிதா என்ற உறவை வெளிப்படுத்த இது பயன்படுத்தப்படுகிறது. (ரோமர் 8:15; 1 யோவான் 3: 1)
- பிதா விசுவாசிகளை முன்னறிந்தார். (ரோமர் 8:29)
 - பிதா விசுவாசிகளை முன்னரே தீர்மானித்தார். (ரோம் 8:29; எபே 1: 11. அப் 13:48)
 - பிதா விசுவாசிகளைத் தேர்ந்தெடுத்தார் (எபே 1: 4; ரோமர் 8:30. 2 தெச 2:13; 1 பேதுரு 1: 2.
 - தேர்ந்தெடுக்கப்பட்ட அனைத்து விசுவாசிகளையும் பிதா கிறிஸ்துவுக்குக் கொடுத்தார். (யோவான் 6: 37,44 யோவான் 10:29, ரோமர் 8:30)
 - பிதா விசுவாசிகளை கிறிஸ்துவின் சாயலுக்கு உறுதிப்படுத்தினார் (ரோமர் 8:29)
 - பிதா விசுவாசிகளை அழைக்கிறார் (ரோமர் 8:30)
 - பிதா விசுவாசிகளை மீட்டார் (எபே 1: 7).
 - பிதா விசுவாசிகளை நியாயப்படுத்தினார் (ரோமர் 8:33)
 - பிதா விசுவாசிகளிடம் வாழ்கிறார் (யோவான் 14:23)
 - பிதா பரிசுத்த ஆவியினால் விசுவாசிகளுக்கு சீல் வைத்தார் (எபே 1:13, எபே 4:30)
 - பிதா விசுவாசிகளை பாதுகாக்கிறார் (யோவான் 10:29, யோவான் 17:11)
 - பிதா விசுவாசிகளை மதிக்கிறார் (யோவான் 12:26)
 - பிதா விசுவாசிகளை ஆசீர்வதிக்கிறார் (எபே 1: 3)
 - பிதா விசுவாசிகளை நேசிக்கிறார் (2 தெச 2:16, யோவான் 14:21)
 - பிதா விசுவாசிகளை ஆறுதல்படுத்துகிறார் (2 கொரி 1: 3)
 - பிதா விசுவாசிகளை பரிசுத்தப்படுத்துகிறார். (யூதா 1: 1)
 - பிதா விசுவாசிகள் மீது சமாதானத்தின் ஆசிர்வாதத்தை தருகிறார் (ரோமர் 1:3)
 - விசுவாசிகளின் பலனளிக்கும் வாழ்க்கை மூலம் பிதா மகிமைப்படுகிறார். (யோவான் 15: 8)
 - பிதா விசுவாசிகளுக்கு உண்மையை வெளிப்படுத்துகிறார். (எபே 1:17; மத் 11:25, மத் 16:17)
 - பிதா விசுவாசிகளின் தேவைகளை வழங்குகிறார். (மத் 6: 32,33)
 - பிதா உண்மையான விசுவாசிகளின் உண்மையான வழிபாட்டை நாடுகிறார். (யோவான் 4:23)
 - பிதா விசுவாசிகளை தண்டிக்கிறார் (எபி 12: 5-10)
 - பிதா விசுவாசிகளை மீட்டெடுக்கிறார். (சங் 51:12; லூக்கா 15:21, 24)
 - பிதா ஒரு நாள் கிறிஸ்துவில் உள்ள அனைத்து விசுவாசிகளையும் கூட்டிச்சேர்க்கிறார். (எபே 1:10)
 - பிதா எல்லா விசுவாசிகளுக்கும் வெகுமதி அளிப்பார். (மத் 6: 1)
 - பிதா எல்லா விசுவாசிகளையும் மகிமைப்படுத்துவார். (ரோமர் 8:30)

தேவனுடைய குணாதிசயங்கள்

நாம் உண்மையில் தேவனை அறிந்து கொள்ளவேண்டுமாயின் அவர் நமக்கு கொடுத்த நூலாகிய வேதாகமமே தேவனைப் பற்றிய தெளிவான வெளிப்பாடாக இருக்கிறது. தேவனைக் குறித்த வெறுமையான இறை இயல் அறிவு ஒன்றுக்கும் உதவாது. பிசாசுக்கு தேவனைப் பற்றி பல உண்மைகள் தெரியும். அவன் தேவனுடைய இருப்பை மறுதலிப்பவன் அல்ல

ஆனால் தேவனைக் குறித்த அறிவு அவனுக்கு எந்த வகையிலும் உதவி செய்வதில்லை. அந்த அறிவினால் அவன் விடுதலையை பெற்றுக்கொள்வதும் இல்லை (யாகோபு 2:19). தேவனுடைய குணாதிசயங்களை சில இறையியலாளர்கள் இரண்டு வகையாகப் பிரித்திருக்கிறார்கள்.

A. தேவனுக்கே உரிய தனிச்சிறப்பான குணாதிசயங்கள். இதன் மூலமாக அவருடைய தெய்வீகத் தன்மை வெளிப்படுகிறது; அதினால் அவர் மனுக்குலத்திலிருந்து முற்றிலும் வேறுபட்டு இருக்கிறார்.

1. தேவன் ஆவியாய் இருக்கிறார்

தேவனுக்கு மனிதர்களைப்போல உடலோ உருவமோ இல்லை என்பதுதான் தேவன் ஆவியாய் இருக்கிறார் என்பதன் பொருளாகும். ஓர் ஆவி காணப்படாததாகவும் பருப்பொருள் அற்றதாகவும் இருந்தாலும் அது ஆள்தன்மை உள்ளதாக இருக்கிறது. அதாவது தன்னறிவு, நுண்ணறிவு, சுயதீர்மானம் அல்லது சுயசித்தம் மற்றும் உணர்வுகள் கொண்டதாயிருக்கிறது. மனிதர்களாகிய நாம் காலத்தாலும் இடத்தாலும் கட்டுப்பட்டவர்கள் ஆனால் தேவன் அவ்விதம் கட்டுப்பட்டவர் அல்ல மேலும் தேவன் ஆவியாய் இருக்கிறார் என்பதை முற்றிலுமாக விளக்குவதும், புரிந்துகொள்வதும் கடினமான ஒன்று. தேவன் ஆவியாய் இருக்கிறார் அவரை தொழுதுகொள்ளுகிற அவர்கள் ஆவியோடும் உண்மையோடும் அவரை தொழுதுகொள்ளவேண்டும் (யோவான் 4:24). ஆராதனை என்பது முழுமனதுடன் அவரை மகிமைப்படுத்துவதாகும், மட்டுமல்லாமல் நாம் நம்முடைய வாழ்க்கை முறையை அல்லது நம்முடைய சரீரத்தை தேவனுக்கு பிரியமான ஜீவபலியாக ஒப்புக் கொடுத்து வாழ்வது ஆராதனை எனப்படும் (ரோமர் 12:1)

2. தேவன் முடிவில்லாதவர்

நாம் தேவனை எடைபோடவோ, அளவிடவோ முடியாது ஏனெனில் அவர் தம்மில்லோ, தம்முடைய தெய்வீக குணாதிசயங்களிலோ எந்த குறைவுமற்றவராகவும், தம்முடைய வழிகளிலும் ஆற்றல்களிலும் அளவிடப்பட முடியாதவராகவும் இருக்கிறார். அவருடைய இருப்பு இவ்வுலகத்திற்கு உட்பட்டது அல்ல. ஏனெனில் அவர் இவ்வுலகம் படைக்கப்படுவதற்கு முன்பே இருந்தவர். உலகம் அழிந்து போனபிறகும் இருக்கக்கூடியவர். அவர் தம்மை பொருத்தமட்டில் முடிவு இல்லாதவர். இடத்தை பொருத்தமட்டில் எங்கும் இருப்பவர். படைப்பை பொறுத்தமட்டில் கடந்து நிற்பவர். காலத்தைப் பொறுத்த மட்டில் நித்தியமானவர்.

3. தேவன் பரிபூரணமானவர்

தேவன் மட்டுமே இந்த அண்டத்தில் பாவமும் எந்த குறைபாடும் இல்லாதவராக இருக்கிறார். அவர் தம்முடைய அடிப்படை தன்மையிலோ குணாதிசயங்களிலோ சிந்தனைகளிலோ செயல்களிலோ எந்தவித குறைபாடும் இல்லாதவர் (மத்தேயு 5:48). கர்த்தாவே தேவர்களில் உமக்கொப்பானவர் யார் பரிசுத்தத்தில் மகத்துவம் உள்ளவரும் துதிகளில் பயப்படத்தக்க வரும் அற்புதங்களை செய்கிராவருமாகிய உமக்கு ஒப்பானவர் யார்? (யாத் 15:11) நன்மையான எந்த ஈவும் பூரணமான எந்த வரமும் பரத்திலிருந்து உண்டாகி சோதிகளின் பிதாவினிடத்திலிருந்து இறங்கி வருகிறது அவரிடத்தில் யாதொரு மாறுதலும் யாதொரு வேற்றுமையும் இல்லை (யாக்கோபு 1:17)

4. தேவன் எங்கும் நிறைந்தவர்

‘ஓம்னி பிரசன்ஸ்’ - நமது தேவன் அடிப்படைசாரத்தில் அங்கு (ஓர்) இருப்பவர் அல்ல. தேவன் எல்லா இடத்திலும் இருப்பவர் என்று கூறப்படுகின்றார். இது அவர் ஒரே வேளையில் ஒவ்வொரு இடத்திலும் இருக்கின்றார் அல்லது இருந்து இருக்கின்றார் என்று அர்த்தப்படுகிறது, இது வேத வசனங்களின் சாட்சியமாகவும் உள்ளது (எரேமியா 23:23, 24). நாம் இந்த அண்டம் முழுவதிலும் எங்கு வேண்டுமானாலும் பயணம் செல்ல முடிந்தால், தேவனை பொருத்தமட்டில் அவர் இல்லாத இடம் என்று ஒன்றை நாம் ஒருபொழுதும் காண்பதில்லை என்று அர்த்தப்படுகிறது. ‘எல்லா இடத்திலும் இருத்தல்’

மற்றும் அதன் ஒருபொருள் பிற சொல்லான 'எங்கும் நிறைந்து இருத்தல்' ஆகியவை தேவன் எல்லா இடங்களிலும் எல்லாக் காலங்களிலும் இருக்கிறார் என்பதனை குறிக்கின்றன. சாராம்சத்தில் தேவன் ஆவியாய் இருப்பதால் இது தேவனுக்கு சாத்தியமாகையால் சாராம்சத்தில் அடிப்படை பண்பில் தேவன் எல்லா இடங்களிலும் எல்லா வேலைகளிலும் இருக்கின்றார். அவர் தாம் இல்லாத இடத்திற்கு செல்ல முடிவு செய்வதில்லை ஏனென்றால் அவர் ஏற்கனவே அங்கு இருக்கின்றார் (சங்கீதம் 2:4; 3:4; அப் 7:49; 17:28). தேவன் எங்கும் இருப்பவராதலால் காலமோ அல்லது இடமோ இவரது பிரசன்னத்தை தடுக்கமுடியாது (2 பேதுரு 3:8; சங்கீதம் 139:7-10).

5. தேவன் கடந்து நிற்பவர்

தேவன் தாம் படைத்த எதையும் சார்ந்து இருப்பவர் அல்ல; அவர் தம்முடைய படைப்புக்கு மேலான ஆளுகை உள்ளவராக நித்தியத்தில் குடிகொள்ளும் மேன்மையும் முதன்மையானவர் ஆவார். அவர் அனைத்தையும் நிரப்புகிறவராக இருப்பதோடு அவர் தம்முடைய இருப்பில் காலத்தைப்பொருத்தோ இடத்தைப்பொறுத்தோ எந்த குறைபாடும் அறியாதவராக இருக்கிறார். பர்வதங்கள் தோன்றுமுன்னும், நீர் பூமியையும் உலகத்தையும் உருவாக்குமுன்னும், நீரே அநாதியாய் என்றென்றைக்கும் தேவனாயிருக்கிறீர் (சங் 90:2). இப்படியிருக்க தேவனை யாருக்கு ஒப்பிடுவீர்கள் எந்த சாயலுக்கு அவரை ஒப்பிடுவீர்கள். அவர் பூமி உருண்டையின்மேல் வீற்றிருக்கிறவர். அதின் குடிகள் வெட்டுக்கிளிகளைப்போல இருக்கிறார்கள். அவர் வானங்களை மெல்லிய திரையாக பரப்பி அவைகளைக் குடியிருக்கிறதற்கான கூடாரமாக விரிக்கிறார் (ஏசாயா 40:18, 20)

6. தேவர் நித்தியமானவர்

தேவனுக்கு தொடக்கமும் இல்லை, முடிவும் இல்லை அவர் நித்திய காலமாக என்றும் இருப்பவராக இருக்கிறார். அவர் தம்முடைய அடிப்படைத்தன்மையில் முதிர்வடைவதோ பெலவீனப்படுவதோ இல்லை. அவர் அனைத்து காலத்திலும் மாறாதவராக, மகிமையுள்ளவராக இருக்கிறார். அனாதி தேவன் உன் அடைக்கலம் அவருடைய நித்திய புயங்கள் உனக்கு ஆதாரம் (உபாகமம் 33:27). உமது சிங்காசனம் பூர்வமுதல் உறுதியானது நீர் அநாதியாயிருக்கிறீர் (சங்கீதம் 93:2). நித்தியவாசியும் பரிசுத்தர் என்கிற நாமமுள்ளவருமாகிய மகத்துவமும் உன்னதமுமானவர் சொல்லுகிறார்: உன்னதத்திலும் பரிசுத்த ஸ்தலத்திலும் வாசம்பண்ணுகிற நான், பணிந்தவர்களின் ஆவியை உயிர்ப்பிக்கிறதற்கும், நொறுங்கினவர்களின் இருதயத்தை உயிர்ப்பிக்கிறதற்கும், நொறுங்குண்டு பணிந்த ஆவியுள்ளவர்களிடத்திலும் வாசம்பண்ணுகிறேன் (ஏசாயா 57:15)

7. தேவன் மகிமையானவர்

தேவனுடைய அடிப்படை தன்மையையும் மேன்மையையும் வெளிப்படுத்தி காண்பிப்பதே அவருடைய மகிமையாகும். அவருடைய பரிசுத்தத்தின் பிரகாசம் மிக அதிகமாக ஒளிர்கின்ற சூரியனைக் காட்டிலும் வல்லமையுடன் பிரகாசிப்பதாகும். கர்த்தருடைய மகிமை சீனாய் மலைமேல் தங்கியிருந்தது. மேகம் ஆறுநாள் அதை மூடி இருந்தது ஏழாம் நாளில் அவர் மேகத்தின் நடுவிலிருந்து மோசேயை கூப்பிட்டார் மலையின் கொடுமுடியில் கர்த்தருடைய மகிமையின் காட்சி இஸ்ரவேல் புத்திரருடைய கண்களுக்கு பட்சிக்கிற அக்கினிபோல் இருந்தது (யாத் 24:16, 17). அப்பொழுது அவன்: உம்முடைய மகிமையை எனக்குக் காண்பித்தருளும் என்றான். அதற்கு அவர்: என்னுடைய தயையை எல்லாம் நான் உனக்கு முன்பாகக் கடந்துபோகப்பண்ணி, கர்த்தருடைய நாமத்தை உனக்கு முன்பாகக் கூறுவேன், எவன்மேல் கிருபையாயிருக்கச் சித்தமாயிருப்பேனோ, அவன்மேல் கிருபையாயிருப்பேன், எவன்மேல் இரக்கமாயிருக்கச் சித்தமாயிருப்பேனோ அவன்மேல் இரக்கமாயிருப்பேன் என்று சொல்லி, நீ என் முகத்தைக் காணமாட்டாய், ஒரு மனுஷனும் என்னைக் கண்டு உயிரோடிருக்கக் கூடாது என்றார் (யாத் 33:18-20). புதிய ஏற்பாட்டில் தேவனுடைய மகிமை இயேசுகிறிஸ்துவிடிலும், அவருடைய பணியிலும் வெளிப்படுத்தப்படுகிறது. அவர் கிருபையினாலும் சத்தியத்தினாலும்

நிறைந்தவராய், நமக்குள்ளே வாசம்பண்ணினார், அவருடைய மகிமையைக் கண்டோம்; அது பிதாவுக்கு ஒரே பேறானவருடைய மகிமைக்கு ஏற்ற மகிமையாகவே இருந்தது (யோவான் 1:14). அவர்களுக்கு முன்பாக மறுருபமானார், அவர் முகம் சூரியனைப்போலப் பிரகாசித்தது, அவர் வஸ்திரம் வெளிச்சத்தைப்போல வெண்மையாயிற்று (மத் 17:2). இந்தக் கடைசி நாட்களில் குமாரன் மூலமாய் நமக்குத் திருவுளம்பற்றினார், இவரைச் சர்வத்துக்கும் சுதந்தரவாளியாக நியமித்தார், இவரைக்கொண்டு உலகங்களையும் உண்டாக்கினார். இவர் அவருடைய மகிமையின் பிரகாசமும், அவருடைய தன்மையின் சொருபமுமாயிருந்து, சர்வத்தையும் தம்முடைய வல்லமையுள்ள வசனத்தினாலே தாங்குகிறவராய், தம்மாலேதாமே நம்முடைய பாவங்களை நீக்கும் சுத்திகரிப்பை உண்டுபண்ணி, உன்னதத்திலுள்ள மகத்துவமானவருடைய வலதுபாரிசத்திலே உட்கார்ந்தார் (எபி 1:2,3)

8. தேவன் மாறாதவர்

தேவன் பரிபூர்ணமானவராகவும் நித்தியராகவும் இருக்கிற காரணத்தினால் அவர் தம்முடைய தன்மைகளில் முன்னேறுவதோ அல்லது பின்னடைவதோ இல்லை. அவர் எப்போதும் மாறாதவராகவே இருக்கிறார். அவர் கடந்தகால நித்தியத்தில் எவ்வாறு இருந்தாரோ எதிர்காலத்திலும் அப்படியே இருப்பார். இதனால் அவர் இப்படித்தான் செயல்படுவார் என்று நாம் எளிதாக சொல்லமுடியாது. ஆனால், அவர் முன்னுக்குப்பின் முரணாக செயல்படுகிறவராக இல்லாமல் நம்பிக்கைக்குரியவராக இருக்கிறார். நான் கர்த்தர் நான் மாறாதவர், ஆகையால் யாக்கோபின் புத்திரராகிய நீங்கள் நிர்ப்பலமாகவில்லை (மல் 3:6). நீரோ மாறாதவராயிருக்கிறீர், உமது ஆண்டுகள் முடிந்துபோவதில்லை (சங் 102:27). இயேசு கிறிஸ்து நேற்றும் இன்றும் என்றும் மாறாதவராயிருக்கிறார் (எபி 13:8)

9. தேவன் சர்வ வல்லவர்

தேவன் பால்வெளி மண்டலத்தையும் நட்சத்திரங்களையும் சூரியக்குடும்பத்தையும் நாம் வசிக்கும் இந்த பூமியாகிய கோளத்தையும் அவரே படைத்தார். நுண்ணுயிர் முதற்கொண்டு மிகப் பெரிய திமிங்கலம் வரை அனைத்தையும் படைத்து அவற்றுக்கு உயிர் கொடுப்பவர் அவரே. அவர் தம்முடைய மாபெரும் வல்லமையினால் அனைத்தையும் படைத்ததோடு மட்டுமின்றி அவை அனைத்தையும் அனுதினமும் பாதுகாத்து கட்டுப்படுத்துகிறார். தேவனால் கூடாத காரியம் எதுவும் இல்லை என்று காபிரியேல் தூதன் கூறினார் (லூக்கா 1:37). நம்முடைய தேவன் எப்பொழுதுமே வல்லமையில் குறைவது இல்லை. பழைய ஏற்பாட்டில் அவரது வல்லமை சித்தரிக்கப்பட்டது அவரது வல்லமை அவரது நாமத்தில் குறிப்பிடப்பட்டது. புதிய ஏற்பாட்டில் அவரது வல்லமை பிரதிபலிக்கப்படுகின்றது. தேவன் ஒருதரம் விளம்பினார், இரண்டுதரம் கேட்டிருக்கிறேன், வல்லமை தேவனுடையது என்பதே (சங் 62:11). யார் இந்த மகிமையின் ராஜா? அவர் வல்லமையும் பராக்கிரமமுள்ள கர்த்தர், அவர் யுத்தத்தில் பராக்கிரமமுள்ள கர்த்தராமே (சங் 24: 7:8). அவர் பூமியைத் தமது வல்லமையினால் உண்டாக்கி, பூச்சுக்கரத்தைத் தமது ஞானத்தினால் படைத்து, வானத்தைத் தமது பேரறிவினால் விரித்தார் (எரேமியா 51:15).

10. தேவன் அனைத்தும் அறிந்தவர்

தேவனுடைய எங்கும் இருக்கும் தன்மையின் நெருங்கிய பின்விளைவாக இருப்பது தேவனுடைய எல்லையற்ற அறிவாகும். தேவன் வரையறையற்ற உலகளாவிய முழுமையான அறிவை பெற்றுள்ளார். இது வேதவசனங்களில் வலியுறுத்தப்படுகின்றது. தேவனால் படைக்கப்பட்ட இந்த மாபெரும் அண்டத்தையும் அதிலுள்ள அனைத்தையும் கவனிக்கும்போது அவற்றின் இயக்கத்திற்கு ஆதாரமாக அவர் ஏற்படுத்தியிருக்கும் விதிகளில் விளங்கும். அவருடைய ஞானத்தை கவனிக்கும்போது அவர் வரலாற்றை கட்டுப்படுத்துவதை உற்று நோக்கும்போதும், விடுதலையை குறித்த இறந்தகால,

நிகழ்கால, எதிர்கால திட்டத்தை எண்ணிப்பார்க்கும்போதும் நம்முடைய சிந்தனைகளுக்கும் வார்த்தைகளுக்கும் மேலாக கடவுள்தான் தமது வார்த்தைகளிலும் வழிகளிலும் மாபெரும் அறிவாளியாக திகழ்கின்றார். எல்லா காரியங்களிலும் எல்லா வகைகளிலும் விளங்கும் அவருடைய ஞானத்தை நாம் ஆராய முடியாது. ஆனால், அவரோ நம்மைப் பற்றிய அனைத்தையும் அறிந்திருக்கிறார். தேவன் கற்பதில்லை அவர் ஏற்கனவே அறிந்துள்ளார். கர்த்தாவே, உமது கிரியைகள் எவ்வளவு திரளாயிருக்கிறது! அவைகளையெல்லாம் ஞானமாய்ப் படைத்தீர் (சங் 104:24). தேவனுடைய நாமத்துக்கு என்றென்றைக்குமுள்ள சதாகாலங்களிலும் ஸ்தோத்திரமுண்டாவதாக; ஞானமும் வல்லமையும் அவருக்கே உரியது. அவர் காலங்களையும் சமயங்களையும் மாற்றுகிறவர், ராஜாக்களைத் தள்ளி, ராஜாக்களை ஏற்படுத்துகிறவர், ஞானிகளுக்கு ஞானத்தையும், அறிவாளிகளுக்கு அறிவையும் கொடுக்கிறவர் (தானியேல் 2:20,21). ஆ! தேவனுடைய ஐசுவரியம், ஞானம், அறிவு என்பவைகளின் ஆழம் எவ்வளவாயிருக்கிறது! (ரோமர் 11:33).

11. தேவன் இறையாண்மை உள்ளவர்

இதற்கு தேவன் அனைத்தையும் அறிந்து இருப்பதோடு மட்டுமல்லாமல் அவர் இந்த அண்டசராசரத்தில் அரசனாக வரலாற்றில் நடக்கவேண்டிய அனைத்தையும் திட்டம்பண்ணி எதிர்காலத்தில் நடக்கவிருப்பதையும் அறிந்திருக்கிறார் என்று பொருள். தேவன் அனைத்துக்கும் மேலான மாபெரும் அரசனாக இருக்கிறார். சாத்தானும் அவனுடைய தீமையான சேவகர்கள் அனைவரும் தேவனுடைய இந்த ஆளுகைக்குக் கீழாகவே இருக்கிறார்கள். தீய மனிதர்களுடைய கரங்களினால் கிறிஸ்து சிலுவையில் அறையப்பட்ட காட்சியில் இந்த உண்மை மகத்துவமாக வெளிப்பட்டது. தேவன் ஒருபோதும் தம்முடைய ஆட்சி அதிகாரத்தை இழப்பது இல்லை. அவரே நமது அரசனாகவும் அனைத்துக்கும் மேலான ஆட்சியாளராகவும் இருக்கிறார். அப்படியிருந்தும் தேவன் நிர்ணயித்திருந்த ஆலோசனையின்படியும் அவருடைய நுண்ணறிவின்படியும் ஒப்புக்கொடுக்கப்பட்ட அந்த இயேசுவை நீங்கள் பிடித்து அக்கிரமக்காரர்களுடைய கைகளினாலே சிலுவையில் ஆணி அடித்து கொலைசெய்தீர்கள் (அப் 2:23). கர்த்தாவே, மாட்சிமையும் வல்லமையும் மகிமையும் ஜெயமும் மகத்துவமும் உம்முடையவைகள், வானத்திலும் பூமியிலும் உள்ளவைகளெல்லாம் உம்முடையவைகள், கர்த்தாவே, ராஜ்யமும் உம்முடையது, தேவரீர் எல்லாருக்கும் தலைவராய் உயர்ந்திருக்கிறீர். ஐசுவரியமும் கனமும் உம்மாலே வருகிறது, தேவரீர் எல்லாவற்றையும் ஆளுகிறவர், உம்முடைய கரத்திலே சத்துவமும் வல்லமையும் உண்டு, எவரையும் மேன்மைப்படுத்தவும் பலப்படுத்தவும் உம்முடைய கரத்தினால் ஆகும் (1 நாளா 29:11, 12).

B. இரண்டாவது குணாதிசயங்களை தேவன் மனிதனுக்கு படைப்பிலேயே பகிர்ந்தளித்த போதிலும் பாவ வீழ்ச்சியினால் அவை பாதிக்கப்பட்டு உள்ளமையால் அவர் தம்முடைய கிருபையினால் மீட்பில் மனுக்குலத்திற்கு அவற்றை புதுப்பித்து பதிலளிக்கிறார்.

12. தேவன் பரிசுத்தர்

தேவன் முழுமையாக பரிசுத்தராயிருக்கிறார். அவர் தம்முடைய தன்மையின்படி பாவத்தோடும் தீமையோடு எந்த தொடர்பும் இல்லாதவர். அவருடைய தூய்மை சூரியனைப்பார்க்கிலும் அதிகமாகப் பிரகாசிக்கிறது. ஆனால் அவருடைய பரிசுத்தம் என்பது எதிர்மறையான ஒன்று அல்ல. அது ஒரு ஆக்கபூர்வமான குணாதிசயம். மேன்மையான ஒழுக்கரீதியான பூரணத்துவம். அழகு, தூய்மை, சுத்தம் ஆகியவற்றை குறிக்கும். ஆகவே அவருடைய இருப்பும் செயல்கள் அனைத்தும் பரிசுத்தமானவைகள். நித்தியவாசியும் பரிசுத்தர் என்கிற நாமமுள்ளவருமாகிய மகத்துவமும் உன்னதமுமானவர் சொல்லுகிறார்: உன்னதத்திலும் பரிசுத்த ஸ்தலத்திலும் வாசம்பண்ணுகிற நான்.. (ஏசாயா 57:15). கர்த்தாவே, தேவர்களில் உமக்கு ஒப்பானவர் யார்? பரிசுத்தத்தில் மகத்துவமுள்ளவரும், துதிகளில் பயப்படத்தக்கவரும், அற்புதங்களைச் செய்கிறவருமாகிய உமக்கு ஒப்பானவர் யார்? (யாத் 15:11). உங்களை அழைத்தவர்

பரிசுத்தராயிருக்கிறதுபோல, நீங்களும் உங்கள் நடக்கைகளெல்லாவற்றிலேயும் பரிசுத்தராயிருங்கள். நான் பரிசுத்தர், ஆகையால் நீங்களும் பரிசுத்தராயிருங்கள் என்று எழுதியிருக்கிறதே (1 பேதுரு 1:15, 16)

13. தேவன் நீதியுள்ளவர்

தேவன் பூரணராகவும் பரிசுத்தராகவும் இருக்கிற காரணத்தினால் அவருடைய சிந்தனைகள், செயல்கள் அனைத்தும் பூரணமாகவும் பரிசுத்தமாகவும் இருக்கின்றன. அவர் மோசேக்கு கொடுத்த அவருடைய பரிசுத்த சட்டங்கள் அவர் எப்படிப்பட்ட நீதியுள்ளவர் என்பதை காண்பிக்கின்றன. மனிதர்களுடனான தம்முடைய செயல்பாடுகள் அனைத்திலும், அவர் எப்போதும் தான் எழுதிக்கொடுத்த சட்டத்திற்கு இசைவாகவே நடந்துகொள்கிறார். அவர் நீதியின் தேவனாக இருக்கிறார் கர்த்தாவே, நீர் நீதிபரர், உமது நியாயத்தீர்ப்புகள் செம்மையானவைகள். நீர் கட்டளையிட்ட சாட்சிகள் நீதியும், மகா உண்மையுமானவைகள் (சங் 119: 137, 138). கர்த்தர் நீதியுள்ளவர், நீதியின்மேல் பிரியப்படுவார், அவருடைய முகம் செம்மையானவனை நோக்கியிருக்கிறது (சங் 11:7). நீதியும் நியாயமும் அவருடைய சிங்காசனத்தின் ஆதாரம் (சங் 97:2)

14. தேவன் அன்புள்ளவர்

மனிதர்களுடைய அன்பு அழகினாலும் புகழினாலும் மரியாதையினாலும் தூண்டப்படுகிறது. ஆனால் தேவனுடைய அன்பு எந்த அழகையும் மேன்மையையும் நற்குணத்தையும் மனிதனில் காண்பதில்லை. அதற்கு மாறாக மனிதர்களுடைய இழிநிலையை கண்டு அவனுக்கு நன்மை செய்யவேண்டும் என்ற நல்லெண்ணத்திலிருந்து தேவனுடைய அன்பு உருவாகிறது. தேவன் தம்முடைய அன்பினால் பாவினை விடுவிக்க அதிக விலையுயர்ந்த பலியாக தன்னுடைய மகனை கொடுத்து தம்மோடு அவர்களுக்கு உறவை ஏற்படுத்திக்கொடுத்தார் (யோவான் 3:16; தீத்து 3: 4,5). அவர் நம்மிடத்தில் அன்புகூர்ந்து, நம்முடைய பாவங்களை நிவிர்த்திசெய்கிற கிருபாதாரபலியாகத் தம்முடைய குமாரனை அனுப்பினதினாலே அன்பு உண்டாயிருக்கிறது (1 யோவான் 4:10)

15. தேவன் இரக்கம் உள்ளவர்

தேவன் தமக்கு எதிராகப் பாவம் செய்து தம்முடைய பரிசுத்த கட்டளைகளை மீறியவர்கள் மீது முற்றிலும் அன்பும் இரக்கமும் உள்ளவராக இருக்கிறார் என்பதையே இது குறிக்கிறது. இரக்கம் என்பது செயல்படும் குணாதிசயமாக இருக்கிறது. தவறிழைத்து அதனால் வரும் ஆபத்தில் இருப்பவர்களுக்கு உதவி செய்வதில் அவர்களுக்கு இரக்கம் காண்பிப்பதில் தேவன் மகிழ்வடைகிறார். இரக்கத்தை பெற்றுக்கொள்ள தகுதியற்ற மனிதர்களிடம் பிரவாகித்து ஓடும் தேவனுடைய அன்பே இரக்கம் ஆகும். குஷ்டரோகி ஒருவன் அவரிடத்தில் வந்து அவர் முன்பாக முழங்கால்படியிட்டு உமக்குச் சித்தமானால் என்னைச் சுத்தமாக்க உம்மால் ஆகும் என்று வேண்டிக்கொண்டான். இயேசு மனதுருகிகையை நீட்டி அவனைத் தொட்டு எனக்குச் சித்தம் உண்டு சுத்தமாகு என்றார் (மாற்கு 3:40, 41). கர்த்தர் மிகுந்த உருக்கமும் இரக்கமுமுள்ளவராயிருக்கிறாரே (யாக்கோபு 5:11)

16. தேவன் கிருபை உள்ளவர்

தகுதி இல்லாதவர்களுக்கு வழங்கப்படும் தேவனுடைய அநுக்கிரகம்தான் கிருபை ஆகும். தங்களுடைய பாவங்களை உணர்ந்து அறிக்கையிட்டு தங்கள் விடுதலைக்காக கர்த்தருடைய நாமத்தை சொல்லிக் கூப்பிடுகிறவர்களுக்கு தேவன் இந்த கிருபையை இலவசமாகவும், தாராளமாகவும், தடையின்றியும் வழங்குகிறார். விடுதலையின் உற்பத்தியே இந்த கிருபைதான். தேவனுடைய அருள் மனிதர்களிடத்தில் பாவத்தையும் கலகத்தையும் தவிர வேறு எதையும் காண்பதில்லை. எனவே பரிதாபமான உதவியற்ற நிலையில் நரகத்தை நோக்கி சென்று கொண்டிருக்கும் பாவினைக்கு தேவன் தம்முடைய இரக்கத்தினாலும் கிருபையினாலும் இலவசமாக இந்த விடுதலையை கொடுப்பது அவருடைய மனமுயர்ந்த செயலாகும். இஸ்ரவேலர் செவிகொடுக்க மனதில்லாமலும், அவர்களிடத்திலே நீர் செய்த உம்முடைய அற்புதங்களை நினையாமலும் போய், தங்கள்

கழுத்தைக் கடினப்படுத்தி, தங்கள் அடிமைத்தனத்துக்குத் திரும்பும்படிக்கு அவர்கள் கலகம்பண்ணி, ஒரு தலைவனை ஏற்படுத்தினார்கள். ஆகிலும் வெகுவாய் மன்னிக்கிறவரும் இரக்கமும் மனஉருக்கமும், நீடிய சாந்தமும், மகா கிருபையுமுள்ளவருமான தேவனாகிய நீர் அவர்களைக் கைவிடவில்லை (நெகேமியா 9:17). தேவனுடைய கிருபை இலவசமாக கொடுக்கப்படுகிறது (ரோமர் 3:23,24) தேவனுடைய கிருபை நித்தியமானது (2 தீமோ 1:9). தேவனுடைய கிருபை இறையாண்மையுள்ளது (யாத் 33:19). நம்முடைய பாவத்திலிருந்து நம்மை விடுவிக்கும்படி இறைமகன் இவ்வுலகத்திற்கு வந்தது தேவனுடைய கிருபையின் மாபெரும் வெளிப்பாடாகும்.

17. தேவன் பொறுமை உள்ளவர்

தேவன் மனுக்குலத்துடன் பொறுமையாக இருக்கிறார். இந்த குணாதிசயத்தை அவருடைய இரக்கம் மற்றும் நன்மை ஆகிய குணாதிசயங்களிலிருந்து பிரிக்கமுடியாது. அவர் தம்முடைய பரிசுத்தத்தின்மீதும், நீதியின்மீதும் கட்டுப்பாடு உடையவராய் இருக்கும் அவருடைய வல்லமையே பொறுமையாகும். தீயவர்களையும் அவர்களுடைய தீயவழிகளையும் பார்த்து அவர்களை முழுவதும் அழித்து பூமியில் இல்லாதபடி துடைத்தெறிந்து விடாதபடி அந்த வல்லமை தேவனை தடைசெய்கிறது. பழைய ஏற்பாட்டில் தேவனுடைய பொறுமை கோபிப்பதற்கு தாமதித்தல் என்று அழைக்கப்படுகிறது. நோவா வரப்போகும் உலகத்தின் அழிவு குறித்து பிரசங்கித்துக்கொண்டு பேழையை ஆயத்தப்படுத்திக்கொண்டிருந்தபோது வெள்ளத்தினால் தேவன் உலகத்தை அழிப்பதற்கு முன்பாக உலகம் மனம்திரும்புவதற்கு போதிய அளவு நேரத்தை கொடுத்தார் (1 பேதுரு 3:20; 2 பேதுரு 2:5). இஸ்ரவேல் மக்களுடைய நீண்ட வரலாற்றிலேயும் அவர்கள் மனம் திரும்புவதற்கு தேவன் பல தருணங்களை அவர்களுக்கு கொடுத்தார் (நெகேமியா 9:17; எரேமியா 7:25,26). தேவன் தம்முடைய பொறுமையின் காரணமாகவும் இரக்கத்தின் காரணமாகவும் மட்டுமே மனிதர்கள் மனம் திரும்புவதற்கு சந்தர்ப்பங்களை கொடுக்கிறார் (ரோமர் 9:22; 2 பேதுரு 3: 8, 9).